

“በስመ አብ ወወልድ ወመንፈስ ቅዱስ አሕዱ አምላክ አሜን”

“ካህናት የከፋት ምክንያት እንዳይሆኑ፤ ለሰው ፈጽሞ እንቅፋት አይሁኑ”

“ሥለ ሥራችን አንዱስ እንኳ በእግዚአብሔር ላይ ቢሳደብ እኛን በማየት ይበድላሉና ለከፋት ሁሉ ምክንያት እንሆናለን”

“የቤተ ክርስቲያን ሹማምንት ፈጽሞ አይዋሹ”

“ቀኖና ባስልዮስ ፳፬ ፳፮”

ውድ የርዕስ አድባራት ለንደን ደብረጽዮን ቅድስት ማርያም የኢትዮጵያ ኦርቶዶክስ ተዋሕዶ ቤተ ክርስቲያን አባላት እና መላው የኢትዮጵያ ኦርቶዶክስ ተዋሕዶ ቤተ ክርስቲያን ተከታዮች።

እንኳን ከዘመነ ዮሐንስ ወደ ዘመነ ማቴዎስ በሰላም አሸጋገራችሁ፤

ቸሩ አምላክ አዲሱን ዘመን የሰላም የጤና፤ የፍቅርና የብልጽግና ያድርግልን።

ምዕራፍ አንድ

እነሆ ከሃገራችን ወጥተን በእንግሊዝ ሃገር በለንደን ከተማ የምንኖር የኢትዮጵያ ኦርቶዶክስ ተዋሕዶ ቤተ ክርስቲያን አማኝ ኢትዮጵያውያን ሃብትና ጉልበታችንን በማስተባበር በእግዚአብሔር ተራዳዲነት የእምነታችን፤ የታሪካችንና የባህላችን፤ በአጠቃላይም የማንነታችን መሠረት የሆነችውን የኢትዮጵያ ኦርቶዶክስ ተዋሕዶ ቤተ ክርስቲያናችንን በማቋቋምና በማደረጃት ላለፉት 37 ዓመታት ዘልቀናል።

ቤተ ክርስቲያናችን በምትሰጠው መንፈሳዊ አገልግሎት ከጊዜ ወደ ጊዜ ተከታዮቿ እየበዙ፤ መንፈሳዊ አገልግሎቷም እየሰፋና እየተጠናከረ በመሄድ የኦርቶዶክስ እምነታችንና ኢትዮጵያዊነታችን በባዕድ ባህልና ሃይማኖት ተውጦ ሳይጠፋ ከትውልድ ወደ ትውልድ እንዲተላለፍ በማድረግ ላይ ትገኛለች።

ርዕስ አድባራት ለንደን ደብረ ጽዮን ቅድስት ማርያም የኢትዮጵያ ኦርቶዶክስ ተዋሕዶ ቤተ ክርስቲያን፤ በተለይ ላልፉት 12 ዓመታት ባሳየችው የተፋጠነ ዕድገት በአሁኑ ወቅት የራሷ የሆነ የቤተ ክርስቲያን ህንጻና ሌላ ተጨማሪ ለልዩ ልዩ የቤተ ክርስቲያኑ አገልግሎት መስጫ የሚሆን ትልቅ የቪዛሬ ህንጻ ባለቤት ሆና ትገኛለች።

ቤተ ክርስቲያኗ ለዚህ የዕድገት ደረጃ ለመብቃት የቻለችው ብዙ ችግርና ውጣ ውረድን በእግዚአብሔር ተራዳዲነትና በልጆቿ ጽናት በማለፍ ሲሆን በአሁኑ ወቅትም ቢሆን የእነዚሁ ችግሮች ርዝራዥ የሆኑ ጉዳዮች እንደገና እየተቀሰቀሱ ሰላምና አንድነቷን ለመንሳት እየተፈታተኗት ይገኛሉ።

ሁሉም እንደሚገነዘበው በቤተ ክርስቲያኗ ላይ በየጊዜው የሚነሱ የውስጥም ሆኑ የውጭ ችግሮች መንስዔዎቻቸው ሃይማኖታዊ ወይም ቀኖናዊ ሳይሆን ባብዛኛው ስልጣን ገንዘብና ንብረት ለመቆጣጠር የሚደረጉ እሽቅድምድሞች ናቸው።

ይህንን የቤተ ክርስቲያንን ሥልጣን፤ ገንዘብና ንብረት ለመቆጣጠር በይገባኛል ባይነት ጠብና አንባጓሮ ቀስቃሾችና አዛማቾች ደግሞ ባብዛኛው ክፉ መንፈስ የተጠናወታቸው ካህናት ለመሆናቸው ያለፉ ችግሮችን በዋቢነት መጥቀስ ይቻላል።

በጣም የሚገርመው ግን ካህናት ሰውና እግዚአብሔር የሚገናኝበትን መንገድ አመቻቾች፤ የንስሃ አባቶች፤ የእግዚአብሔር ቃል ሰባኪዎች፤ ቀድሰው አቁራቢዎች፤ ወንጌል አስተማሪዎች መካሪዎች፤ አስታራቂዎችና የሰላምና የፍቅር ሰዎች፤ በአጠቃላይ የእምነትና የበጎ ነገር ሁሉ ተምሳሌዎች በመሆን ፋንታ የምእመንን ያህል እንኳ መንፈሳዊነትን አጥተው በሥጋዊ ሥራ ተማርከው የንዋይና የስልጣን ጥመኞች በመሆን የጸብ የተንኮል፤ የጥላቻና የውሸት ማዕከል ሆነው መገኘታቸው ነው።

በእርግጥ ካህናት የእግዚአብሔር ቤት አገልጋዮች ቢሆኑም ሰው ናቸውና እንደ ሰው ስርተው ለመኖርና ለማደግ ገቢ ያስፈልጋቸዋል፤ ከመነኩሱ በስተቀርም ጋብቻና ቤተ ሰብ አላቸውና ለሰሩበት ሥራና ለሚሰጡት አገልግሎት እንደ ሃገሩና እንደ ቦታው ተገቢ የሚባል የገንዘብ ክፍያና ደመወዝ ማግኘት ይገባቸዋል።

ከዚህ ባለፈ ግን የእግዚአብሔርን ቃል አሰሚ፤ የክርስቶስን መስቀል አሳላሚ በመሆናቸው በህዝበ ክርስቲያኑ ዘንድ ያገኙትን ታማኝነት፤ ተሰሚነትና ከበሬታ በመሣሪያነት በመጠቀም የሃይማኖትን ሕግ አጣመውና የመጽሐፍ ቅዱስን ቃል ለራሳቸው በሚያመች መንገድ አንሻፈውና ቆራርጠው ሃሰትን በእውነት ሸፍነው በማቅረብ ምእመናንን በተሳሳተ ጎዳና በመምራት የሥጋዊ ዓላማቸው ማሳኪያ ለማድረግ መሞከር ሃይማኖትንም ሆነ ቤተ ክርስቲያንን የሚያቆሽሽ፤ ትውልድን የሚያስወቅስና የሚያሳፍር ክርስቲያናዊ ያልሆነ ተግባር ነው።

ይህንን የመሰለ ሰውንም ብቻ ሳይሆን እግዚአብሔርንም የተዳፈረ የካህናት ተግባር ጎልቶ መውጣት ከጀመረ የቆየ ቢሆንም ለአብነት ያህል ግን ከሁለት ሳምንት በፊት በለንደን ደብረ ጽዮን ቅድስት ማርያም ቤተ ክርስቲያን የተፈጸመው እጅግ አሳዛኝ ተግባር አንዳንድ ካህናት ያሰቡትን ሥጋዊ ዓላማ ለማስፈጸም ሲሉ ከመንፈሳዊና ከክርስቲያናዊ ሕግ ምን ያህል ርቀት ርቀው እንደሚሄዱና ምን ያህል ከክብራቸው ወርደው እንደሚገኙ ፍንትው አድርጎ ስለሚያሳይ ለአብነት አቅርበነዋል።

ሁሉም እንደሚገነዘበው ርዕሰ አድባራት ለንደን ደብረ ጽዮን ቤተ ክርስቲያን በአባላቷ ያሳሰለሰ ጥረትና ድካም፤ በእግዚአብሔር ተራዳኝነት የከፍተኛ ንብረት ባለቤት በመሆኗ ይህ ንብረትም ለጊዜው ተይዞ የሚገኘው በሀገር ሕግ መሠረት በ2 ካህናትና በ2 ምእመናን ሥም Holding Trustee ሆነው ሲሆን ለወደፊቱ ንብረቱ በተሻለ አስተማማኝ ሁኔታ የሚያዝበት መንገድ ላይ ጥናት እንዲካሄድ ተደረጎ፤ በጥናቱ መሠረትም የቤተ ክርስቲያኗን ንብረት በአስተማማኝ ሁኔታ ለመያዝ የሚቻለው ቤተ ክርስቲያኗ በስሟ ንብረቷን አስመዝግባ መያዝ ስትችል በመሆኑ ቤተ ክርስቲያኗ በሀገር ሕግ መሠረት Incorporate መደረግ አለባት የሚል ጥናት በቤተ ክርስቲያኗ የውስጥ መተዳደሪያ ደንብ ረቂቅ ውስጥ ተካቶ ሕዝቡ ተወያይቶ እንዲወስንበት ለጠቅላላ ጉባኤው ቀርቧል።

የቤተ ክርስቲያኗ ሰበካ አስተዳደር ጉባኤ፤ በየካቲት ወር ላይ በተደረገው ስብሰባ ላይ ረቂቅ ቁጥር 3 እንዲቀርብ ከአርቃቂ ኮሚቴው ጋር መስማማታቸውንና፤ incorporation በሚመለከት የሕግ አማካሪዎችን አማክረው ቤተ ክርስቲያኗ Incorporated መሆኗ አስፈላጊ ስለ መሆኑ ምክር ማግኘታቸውን አስታውቀው፤ ሕዝቡም ይህን የincorporation ስራ፤ የህግ ባለሙያዎችን እያማከሩ እንዲቀጥሉ ወሰነ።

ካህናቱም የቤተ ክርስቲያኗን Incorporate መሆን እንደሚደግፉ ማረጋገጫ በመስጠት ቀኖና ቤተ ክርስቲያንም ሆነ የቤተ ክርስቲያኗ ሕግ ደንብ የሆነው ቃለ ዓዋዲው የሚደግፈውና የሚቀበለው ጉዳይ መሆኑን ለአባላቱ በቃልና በጽሑፍ አረጋግጠውልን ነበር።

ነገር ግን ጊዜው ደርሶ ጉዳዩ ወደ ሕዝብ ቀርቦ ሕዝቡ ውይይት ሲጀምር ካህናቱ ሃሳባችንን ለውጠናል በማለት የቤተ ክርስቲያኗ ንብረት አሁን በተያዘው ሁኔታ በ4 ሰዎች (Holding Trustee) እንደተያዘ መቀጠል አለበት የሚል ጠንካራ ተቃውሞ አነሱ።

ለተቃውሞአቸው የሰጡት ምክንያትም ቤተ ክርስቲያኗ Incorporated ብትሆን ቀኖና ቤተ ክርስቲያን ይጣሳል፤ ሕገ ቤተ ክርስቲያንም ይፈርሳል የሚል ነበር።

የትኛው የቤተ ክርስቲያን ሕግና ደንብ ቤተ ክርስቲያን Incorporated እንዳትሆን ይከለክላል ተብለው ማስረጃ እንዲያቀርቡ ሲጠየቁም፤ ቃለ አዋዲውንም ሆነ ቀኖና ቤተ ክርስቲያን ላይ የተጠቀሰውን ማስረዳት ሲሳናቸው ምንም ዓይነት እውነታ የሌለው ጨርሶ አይን ያወጣ ውሸት በማቅረብ ቤተ ክርስቲያኗ Incorporated ስትሆን ምሥጢራተ ቤተ ክርስቲያን፤ ሊደፈር ነው፤ ጽላቱን መጥተን እንፈትሸው የሚል ኃይል ሊመጣብህ ነው፤ መቅደስ ውስጥ ገብተን እንንሸራሸር የሚል ሰው ሊፈጠር ነው በማለት ስለ ቤተ ክርስቲያን የአስተዳደር ሕግ እውቀት የለውም ብለው የሚንቁትን ምእመን ለማሸማቀቅና ለማስፈራራት ስብከትን አስታከው እጅግ በጣም የሚያስፈራና የሚያስደነግጥ የውሸት ናዳ አወረዱብን።

ውሸቱና ቅጥፈቱ በዚህ ብቻ ባባቃ መልካም ነበር፤ ነገር ግን ነገሩ በዚህ ሳይበቃ እነዚህ በለንደን ደብረ ጽዮን ቅድስት ማርያም ቤተ ክርስቲያን ውስጥ የሚገኙ ጥቂት ካህናት በነገሩ ገፍተው ቀጠሉበት።

“ሕዝብ ክርስቲያን ሆይ፤ እነሆ ቀጥሎ የተመለከተውን ታሪክ ተመልክተህ የሂሊና ግንዛቤ ውሰድ፤ ፍርዱን ግን ለቸሩ መድሃኒዓለም መተው ነው፤ ቤቱ የሱ ነውና”

ከፍልሰታ ጾም በፊትና በኋላ ባሉት ተከታታይ ሳምንታት ለቤተ ክርስቲያኗ የወደፊት እጣ ፋንታ ወሳኝ በሆነው የውስጥ መተዳደሪያ ደንብ ረቂቅ ላይ አጠቃላይ ህዝቡ አዳማጭ ሆኖ አርቃቂ ኮሚቴውና ጥቂት ከኛ በስተቀር በቤተ ክርስቲያኗ ላይ የሚያዝ የለም የሚሉ ካህናት ለ4 ተከታታይ ሳምንት ለተሰበሰበ ጉባኤ በየተራ ገለጻ አደረጉልን፤ እኛም ንዴታችንንም ሆነ አንዳንዴም ሳቃችንን አፍነን በጥሞና አዳመጥን።

በዚህ ወቅት ካህናቱን እንወክላለን ያሉት እነዚህ ጥቂት ካህናት ባደረጉት ገለጻ ከኛ በስተቀር ምእመኑ ምንም አያውቀውም ብለው በሚገምቱት ሃይማኖታዊ የሆነውን ቀኖናና ዶግማን በመጥቀስ ቤተ ክርስቲያኗ Incorporated ከተደረገች የሃይማኖት ሕግ በሙሉ ሰለሚጣስ ሰማይ ይሰነጠቃል፤ ከሰማይ መዓት ይወርዳል፤ ምድር እሳት ትተፋለች አይነት ማስፈራርያና ማስጠንቀቂያ በማሰማት ሕዝብ ክርስቲያኑን ለማሸማቀቅ ከመሞከር አልፈው እጅግ ለማመን በሚያዳግትና በሚያስፈራ ሁኔታ ህዝብ ክርስቲያኑን ምንም እንደማያውቅ ደንቆሮ በመቁጠር ስለ Health & Safety ሕግና ስለ CRB Check በማንሳት ቤተ ክርስቲያኗ Incorporated ከሆነች እነዚህንና የመሳሰሉትን ሁሉ የማሟላት ግዴታ ስለ አለባት ይህን ካሟላች ደግሞ የቤተ ክርስቲያን ሕግ ይጣሳል፤ መንፈሳዊ አገልግሎትም መስጠት አይቻልም በማለት በሀሰት አስፈራሩን።

በዚህ ቤተ ክርስቲያኗ Incorporate አትሆንም በሚለው የካህናቱ ተቃውሞ ውስጥ ምንም አይነት ይሉኝታ ሳይኖራቸው እኛ ላባችንን እንጠፍጥፈን ካገኝነው ገንዘብ ገዝተን በአደራ እንዲጠብቁ የሰጠናቸውን የቤተ ክርስቲያን ንብረት እንደራሳቸው ንብረት በመቁጠር የንብረት ባለቤትነቱ ከእጃችን ወጥቶ በቤተ ክርስቲያኗ ስም አይመዘገብም የሚል አቋም ይዘው የጸኑ በሚመስል ሁኔታ በግንባር የሚከራከሩ ሆነው የቀረቡት የቤተ ክርስቲያኗን ንብረት በስማቸው ይዘው የሚገኙት የቤተ ክርስቲያኑ አስተዳዳሪ አባ ግርማ ከበደና ሌላው ካህን ይገኙበታል።

እነዚህ ካህናት እንኳንስ ስንት አዋቂና ባለሙያ የሚገኝበት የጠቅላላ ጉባኤ ስብሰባ ቀርቶ ማንም ሰው ጠንቅቆ ስለሚያውቀውና ማወቅ ስለሚገባው የHealth & Safety ሕግና እና የCRB Check ጉዳይን በማንሳት ቤተ ክርስቲያን Incorporate ስትሆን የሚመጣ ግዴታና Incorporated ካልተሆነ ግን ቤተ ክርስቲያኗ ያለምንም ተመሳሳይ ሕግ በነጻነት እንደምትኖር አድርገው በመግለጽ ሕዝቡ ይህንን በመፍራት የቤተ ክርስቲያኗን Incorporate መሆን በመኮነን ከነሱ ጎን እንዲቆም ያደረጉት የነበረው የሃሰት ስብከት እግዚአ የሚያሰኝ ነበር።

ካህናቱ ይህንን ፍጹም የሆነ ውሸት መሞሸታቸው ሲያስገርመን ጭራሹን ይባስ ብለው ስለ ሌላ ቤተ ክርስቲያን Incorporated መሆን እና በዛም ምክንያት ስለደረሰ እጅግ አስከፊና መጥፎ ነገር ለሕዝብ ክርስቲያኑ ዝርዝር ገለጻ አደረጉልን።

መግለጫውን የሰጡት ካህናት መሪነታ ዓለማየሁ ደስታ እና ዲያቆን መንገሻ ሲሆኑ በተለይ ይህ ዲያቆን መንገሻ የተባለው ወደ ቤተ ክርስቲያኗ ከመጣ ሦስት ዓመት የማይበልጠው ሲሆን በዚህ ሁሉ ጊዜ ግን ዲያቆን ተብሎ ከመጠራቱ በስተቀር አንድም ቀን ዲያቆን ሆኖ ሲቀድስም ሆነ ሲያገለግል ታይቶ የማይታወቅና በዚህ የሃሰት ገለጻ ላይ ግን ቀዳሚ ተዋናኝ ሆኖ የቀረበ ነበር።

ዲያቆን መንገሻ በSlide በተደገፈ ገለጻው በምሳሌነት ያቀረባት ቤተ ክርስቲያን በዚሁ በለንደን የምትገኝ ደብረ መድሃኒት ኪዳነ ምሕረት የተባለች የኤርትራ ኦርቶዶክስ ተዋሕዶ ቤተ ክርስቲያን ስትሆን ቤተ ክርስቲያኗ Charitable Company Limited by Guarantee በማቋቋሟ ወይም Incorporated በመሆኗ ምክንያት፡

- ቀኖና ቤተ ክርስቲያን እንደፈረሰባቸው፤
- የሃይማኖት ሕግ እንደተጣሰባቸው፤
- መናፍቃን እንደተሰፋፉባቸውና እንዳየሉባቸው፤
- በየዋህነት ሳያውቁ ዓለማዊ ተግባር ውስጥ ገብተውበት መውጣት እንዳዳገታቸው፤
- መንፈሳዊ አግልግሎትን ትተው ሥጋዊ ሥራን ብቻ እንዲሰሩ መገደዳቸው፤ በማለት ካብራራ በኋላ፡

የኤርትራው ኦርቶዶክስ ቤተ ክርስቲያን አመራሮች ሁኔታውን ከተረዱት በኋላ በእግዚአብሔር እርዳታ Incorporated የሆነውን ሲያፈርሱ ወደ ቀድሞ ቤተ ክርስቲያንነታቸው መመለሳቸውን በስፋት በመግለጽ የኛም ቤተ ክርስቲያን Incorporated ከሆነች የሃይማኖት ሕግ ይጣሳል፤ ቤተ ክርስቲያን ይረከሳል፤ መንፈሳዊ አገልግሎት ጠፍቶ ሥጋዊ ሥራና የፖለቲካ ተግባር ይተካል በሚል በጽኑ አስፈራራት።

ዲያቆን መንገሻ ከዚህም በማለፍ ቤተ ክርስቲያን Incorporate ከሆነች ቤተ ክርስቲያንና ቤተ ክርስቲያን መሆኗ ቀርቶ በኢትዮጵያ ውስጥ ያሉ ክልሎች ነጻ አውጪ ግንባሮች መደራጃና የፖለቲካ ድርጅቶች መፈልፈያ ትሆናልች በማለት የቤተ ክርስቲያኗን Incorporated መሆንን አጥብቆ በመቃወም ህዝበ ክርስቲያኑም ተመሳሳይ አቋም እንዲይዝ አስጠነቀቀ።

ከዲያቆን መንገሻ በማስቀጠልም መሪቷ ዓለማየሁ ደስታ እንዲሁ በSlide በተደገፈ ገለጻቸው የደብረ መድሃኒት ኪዳነ ምሕረት የኤርትራ ኦርቶዶክስ ተዋሕዶ ቤተ ክርስቲያን አመራር አካላት ካህናትን አነጋግሮ ቤተ ክርስቲያኗን Incorporated በማድረጋቸው ምክንያት ሌላው ቀርቶ ስላሴ የለም የሚሉ መናፍቃን ሳይቀሩ እንደተነሱባቸው ገልጸውልኛል በማለት ቤተ ክርስቲያኗን Incorporate ማድረግ ፍጹም ጥፋትን የሚያመጣና መጥፎ ነገር መሆኑን የኤርትራው ኦርቶዶክስ ቤተ ክርስቲያን አመራሮች እንዳረጋገጡላቸው በመግለጽ በዝርዝር አብራሩ።

ሕዝበ ክርስቲያን ሆይ፡ ይህ በተገለጸ በሁለተኛው ሳምንት ማለትም በ09/09/2012 መቸም ጀሮ አልሰማ አይልምና ሌላ እጅግ አስገራሚ፤ አስደንጋጭና ለማመን የሚያዳግት ነገር በአርቃቂ ኮሚቴው እንደሚከተለው ቀረበልን።

የአርቃቂ ኮሚቴው አባላት አንድ ሌላ ታዛቢ ዲያቆን በመጨመር የደብረ መድሃኒት ኪዳነ ምሕረት የኤርትራ ኦርቶዶክስ ተዋሕዶ ቤተ ክርስቲያንን አስተዳዳሪና አመራሩን ቤተ ክርስቲያናቸውን እንዴት Incorporated እንዳደረጉና ምን ሁኔታ እንደገጠማቸው በመጠየቅ ሲያነጋግሯቸው፤ ቤተ ክርስቲያኗን Incorporated ማድረጋቸው ጠቃሚነት እንደነበረውና እነሱ ግን በሌላ ውጣ ውረድ ምክንያት በአካውንታንታቸው በኩል ተገቢውን ሪፖርት ሳያቀርቡና ከCompany House ለቀረቡ ተከታታይ ጥያቄዎች ወቅቱን ጠብቀው ሳይመልሱ በመቅረታቸው ሳያስቡት Company House ያቋቋሙትን Charitable Company Limited by Guarantee ዲሶልቭ እንዳረገባቸው በማብራራት አሁን ደግሞ ቤተ ክርስቲያኗን መልሰው Incorporate ለማድረግ በሂደት ላይ እንደሚገኙና በቅርቡም Incorporated ሆና በCompany House website ላይ ስሟ መልሶ እንደሚታይ አስተማማኝ ማረጋገጫ እንደሰጧቸው፤ አስረዱ።

ከዛም የአርቃቂ ኮሚቴው አባላትና ታዛቢው ዲያቆን ለኤርትራው ቤተ ክርስቲያን አስተዳዳሪ የርዕሰ አድባራት ለንደን ደብረጽዮን ቅድስት ማርያም ቤተ ክርስቲያን ካህናት ሥለ ቤተ ክርስቲያናቸው Incorporated መሆንና ስለደረሰባቸው ችግርና ጥፋት ለጠቅላላ ጉባኤ የሰጡትን የተሳሳተ መግለጫ ሲነገሯቸው የኤርትራው ቤተ ክርስቲያን አስተዳዳሪ የሆኑት ካህን ይህንን የተናገሩት ካህናት አንዳችም እውነታ የሌለው ሃሰት ነገር ለሕዝብ መግለጻቸውን በመስማታቸው በእጅጉ በማዘን ይህን አይነት ተግባርም ከአንድ ካህን ቀርቶ ከማንም የማይጠበቅ አስነዋሪ ተግባር መሆኑን በማረጋገጥ በተለይ ይህን እውነታ ለማስረዳት ካስፈለገ የትም ቦታ ቢጠሩ ተገኝተው እውነታውን ለመግለጽ እንደሚችሉ አረጋገጡ።

በመጨረሻም የአርቃቂ ኮሚቴው አባላት ከኤርትራው ኦርቶዶክስ ቤተ ክርስቲያን አስተዳዳሪ የተሰጣቸውን የቃል መረጃ በጽሑፍ በማስፈር መልሰው ለኤርትራው ቤተ ክርስቲያን አስተዳዳሪ በማቅረብ መረጃውን ሳይቀንስና ሳይጨምር የሃሰት መረጃ ተሰጥቶት ለነበረው ለርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን ጠቅላላ ጉባኤ እንዲቀርብ ስለ ትክክለኛነቱ ማረጋገጫ ስጡን ብለው በጠየቁት መሠረት የኤርትራው ቤተ ክርስቲያን አስተዳዳሪ የቤተ ክርስቲያናቸውን አመራር ሰብስበው ጉዳዩን በማየት የመልዕክቱን በትክክለኛ በመግለጽ መረጃው ለርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን ጠቅላላ ጉባኤ ቀርቦ ቢነገር የሚሰማሙ መሆኑን አረጋገጡ።

ከዛም በ09/09/2012 በተሰበሰበው የርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን ጠቅላላ ጉባኤ ላይ አርቃቂ ኮሚቴው መረጃውን በማቅረብ ካህናቱ ስለ ደብረ መድሃኒት ኪዳነ ምሕረት የኤርትራው ኦርቶዶክስ ተዋሕዶ ቤተ ክርስቲያን ያቀረቡት መረጃ ምንም እውነት የሌለው፤ ሙሉ በሙሉ በሃሰትና በልብ ወለድ ተረት የተሞላ መሆኑን በንባብ በማሰማት የእውነት ቦታ በሆነው በእግዚአብሔር ቤት የተነዛውን ሃሰት ሁሉ ጠርገው ሊያወጡት ታዘብን።

ይህ በሚሆኑበት ጊዜ እነዚህ ሃሰትን የነዙና እኛን ለማሳሳትና እርስ በርሳችን ለማናጨት የሞከሩ ካህናት አንዲት ቃል እንኳ ለመተንፈስ አልቻሉን ነበር።

ሕዝብ ክርስቲያን ሆይ፡ የሃይማኖት መሪዎች፤ አባቶች፤ የንስሃ አባቶች ብለን የምንወዳቸው፤ የምንፈራቸው፤ የምናከብርላቸውና የምንሰግድላቸው ካህናት የምእመናኑን ስብዕና ዝቅ አድርገው በማየት እነሱ በሚፈልጉትና ወደሚገልጉት መንገድ እንደ እንሰሳ ሊነዱት፤ እንዲህ ያለን ሃሰትና ቅጥፈት በእውነት ቃላት ሸፋፍነው ሰውን ብቻ ሳይሆን እግዚአብሔርን በመዳፈር በተቀደሰው ቦታ ላይ ሆነው ተሳልቀውብናል።

እነዚህ ካህን ነኝ ብለው የእግዚአብሔርን ሥም እየጠሩና የመጽሐፍ ቅዱስ ጥቅስ እየጠቀሱ፤ ነገር ግን የሃይማኖት መሠረት የሆነው ፊሪሃ እግዚአብሔር እንኳ በላያቸው ላይ ያላሰደሩ፤ ሕዝብን ቀርቶ እግዚአብሔርን እንኳ ሳይፈሩ የሃሰትና የቅጥፈት መረጃ እያቀረቡ ህዝቡ እርስ በርስ ጎራ ለይቶ እንዲጣላና እንዲናከስ የሚያደርጉ፤ በህዝብ መናከስና መከፋፈል የእነሱን ሥጋዊ ፍላጎት ለማርካትና ክርክራቸውን ለማሸነፍ ሲሉ የማይፈነቅሉት ድንጋይና የማይምሱት ጉድጓድ እንደሌለ ከዚህ ክስተት መረዳት ችለናል።

እነዚህ ካህናት ይህን ሁሉ ውሸትና ቅጥፈት ያቀረቡት በስህተት ሳይሆን፤ ሆነ ብለው እኛን ምእመናንን በማሳሳትና በማታለል እነሱ በሚፈልጉት ጎዳና ለመንዳት በመሆኑ በዚህ ድርጊታቸው ከፍተኛ የእምነት ማጉደል ተግባር በመፈጸማቸው ተአማኒነታቸውን ማጣታቸውን በአሁኑ ወቅት ሕዝብ ክርስቲያኑ ሁሉ ሊገነዘበው ችሏል።

እኛ የዚች ቤተ ክርስቲያን አባላቶች አሁን በቤተ ክርስቲያና charitable Company Limited by Guaranteeን በሚመለከት የሚደረገው ውይይት፤ የንብረትና የገንዘብን አያያዝን፡ የአስተዳደርና ቁጥጥርን የሚመለከት፤ ካልሆነ በስተቀር ካህናቶቹ እንደሚሉት፤ የሃይማኖት ጉዳይ አለመሆኑን ለመረዳት ጊዜ የወሰደብን ሳንቀር በሚገባ ገብቶናል።

በዚህም መሠረት ቤተ ክርስቲያናችን፤ Incorporated በመሆኗ የቤተ ክርስቲያናችንን ገንዘቧን፤ ንብረቷን፤ የሚቆጣጠሩት፡ መሪዎቿን የሚመርጡት፤ መተዳደሪያ ደንብ የሚያወጡትና ከፍተኛ ውሳኔወችን የሚያሳልፉት አባላት (ካህናትና ምእመናን) መሆናቸውን የሚለውጠው ነገር የለም።

ከዚህ በተጨማሪ እነዚሁ ጥቂት ካህናቶች ‘ምእመን ምንም አያገባውም የሚወስነው ካህን ነው’ ሲሉም ተደምጠዋል ይህ ግን በቃለ አውዲውም ሆነ፤ በቻሪቲ ሕግ ተቀባይነት እንደማይኖረው ከምንግዜውም በለጠ ሁኔታ አሁን መገንዘብ ችለናል።

ስለዚህም ከዚህ በኋላ ሕዝብ ክርስቲያኑ የጥቂት ካህናቶችን የተንኮል ቃልና አሳሳች መልክት ተክትሎ እርስ በርስ በመፋጨት ቤተ ክርስቲያኑን እንዳያፈርስ፤ በቤተ ክርስቲያን ውስጥ ለእውነት ስለ እውነት በመቆም፤ ቤተ ክርስቲያናችን እንደ እግዚአብሔር ቤትነቷ የእውነት፤ የሰላምና የፍቅር ጉልላት ሆና ከትውልድ ወደ ትውልድ እንድትተላለፍ ሃሰተኞችን፤ ተንኮለኞችንና ከፋፋዮችን ከመሃሉ መንጥሮ በማውጣት ለሃይማኖቱና ለቤተ ክርስቲያኑ በጽናት እንዲቆም በእመቤታችን ሥም እንማጸናለን።

ቸሩ መድሃኒዓለም ጸሎታችንን ይስማን፤ በረከቱ አይለይን!!

የርዕሰ አድባራት ለንደን ደብረጽዮን ቅድስ ማርያም የኢትዮጵያ ኦርቶዶክስ ተዋሕዶ ቤተ ክርስቲያን አባላት።

ምዕራፍ ሁለት ወደ ፊት ይቀርባል ➡